

B. Mertu

L-ewwel aggravju huwa bbażat fuq l-illegalità esterna minhabba nuqqas ta' motivazzjoni. Ebda bażi legali, testwali jew ġurisprudenzjali ma hija msemmija fid-deċiżjoni tal-21 ta' Settembru 2016, b'mod li mal-qari tagħha biss, Alex SCI, irrappreżentata mill-amministratur tagħha, ma tifhimx din id-deċiżjoni. Peress li d-deċiżjoni hija motivata fid-dritt u fil-fatt b'mod insuffiċjenti wisq, id-deċiżjoni hija vvizzjata minn illegalità esterna.

It-tieni aggravju huwa bbażat fuq l-illegalità interna (eżistenza ta' għajnuna mill-Istat u assenza ta' notifika). Il-Communauté Agglomération Côte-basque – Adour (CABAB) xtaqet, fil-kuntest tal-istrateġija ekonomika tagħha, tiżviluppa s-sit "Technocité" f'Bayonne sabiex tistabbilixxi pjattaforma speċjalizzata fil-qasam tal-aeronawtika. Għal dan l-għan, hija talbet finanzjamenti minghand il-FEŻR, minghand l-Istat Franciż, minghand il-Kunsill Reġjonali tal-Aquitaine u minghand il-Kunsill Ġenerali tal-Pyrénées Atlantiques sabiex dawn jikkofinanzjaw il-proġett tagħha permezz tal-ħlas, minn kull wieħed minnhom, ta' EUR 1 000 000.

Minn naħa, ladarba l-elementi li jikkostitwixxu għajnuna mill-Istat huma ssodisfatti, dawn il-ħlasijiet jikkostitwixxu għajnuna mill-Istat mhux innotifikata, kuntarja għall-Artikolu 108 TFUE.

Min-naħa l-oħra, dawn il-ħlasijiet huma inkompatibbli mas-suq komuni. Fil-fatt, il-proġett Technocité jikkostitwixxi pjattaforma industrijali u terzjarja speċjalizzata fl-iżvilupp tat-teknoloġiji l-iktar avvanzati fl-oqsma tal-aeronawtika, spazjali u tas-sistemi integrati ("embedded systems"). Dan is-settur huwa miftuħ hafna għall-kompetizzjoni. Din l-għajnuna għaldaqstant tmur kontra l-Artikolu 107 TFUE.

Fl-aħħar nett, fir-rigward tan-nuqqas ta' eżekuzzjoni tal-ftehimiet ta' ħlas tal-għajnuna, għandu jitfakkar li l-għan ta' dawn il-ftehimiet huwa li jiġi ffinanzjat proġett ta' "Ċentru Aeronawtiku Technocité", sabiex is-sit jiġi żviluppat u jsir minnu "pjattaforma speċjalizzata fir-riċerka u fl-iżvilupp tat-teknoloġiji l-iktar avvanzati fil-qasam tal-aeronawtika, spazjali u tas-sistemi integrati". Iż-żona Technocité tkopri attivitajiet ta' kull xorta li jiġu eżerċitati minn kumpanniji mhux relatati bħal Fidal, Avantis, Decra, Sepa, Trescal, KPMG, Capgemini eċċ., jiġifieri kumpanniji li jeżerċitaw l-oqsma li ma jaqgħux taht l-aeronawtika.

Finalment, l-għajnuna mill-Istat għandha tiġi annullata u s-somom għandhom jithallsu lura (ara, b'mod partikolari, ir-Regolamenti Nru 734/2013 ⁽¹⁾ u 2988/95 ⁽²⁾, Artikolu 4(1) u (4); Il-Kunsill tal-Istat Franciż (KE), 2 ta' Ġunju 1992, Ġabra p. 165; KE, 6 ta' Novembru 1998, Ġabra p. 397; Il-Qorti tal-Gustizzja, 11 ta' Lulju 1996, SFEI, Kawża C-39/94).

⁽¹⁾ Regolament tal-Kunsill (KE) Nru 734/2013 tat-22 ta' Lulju 2013 li jemenda r-Regolament (KE) Nru 659/1999 li jistipula regoli dettaljati għall-applikazzjoni tal-Artikolu 93 tat-Trattat (ĠU L 204, p. 15).

⁽²⁾ Regolament tal-Kunsill (KE, Euratom) Nru 2988/95 tat-18 ta' Diċembru 1995 dwar il-protezzjoni ta' l-interessi finanzjarji tal-Komunità Ewropea (ĠU Edizzjoni Speċjali bil-Malti, Kapitolu 1, Vol. 1, p. 340).

Appell ippreżentat fil-5 ta' Janjar 2018 minn Alfamicro – Sistemas de computadores, Sociedade Unipessoal, Lda. mis-sentenza mogħtija mill-Qorti Ġenerali (It-Tieni Awla) fl-14 ta' Novembru 2017 fil-Kawża T-831/14, Alfamicro vs Il-Kummissjoni

(Kawża C-14/18 P)

(2018/C 072/38)

Lingwa tal-kawża: il-Portugiż

Partijiet

Appellanti: Alfamicro – Sistemas de computadores, Sociedade Unipessoal, Lda. (rappreżentanti: G. Gentil Anastácio u D. Pirra Xarepe, advogados)

Parti oħra fil-proċedura: Il-Kummissjoni Ewropea

Talbiet

L-appellanti titlob li l-Qorti Ġenerali joghħobha:

— tannulla s-sentenza tal-Qorti Ġenerali tal-14 ta' Novembru 2017, mogħtija fil-kawża T-831/14;

- tibghat lura l-kawża lill-Qorti Ġenerali, sabiex tiġi deċiża skont l-Artikolu 263 TFUE.
- tikkundanna lill-Kummissjoni għat-totalità tal-ispejjeż.

Aggravji u argumenti prinċipali

- Alfamicro ma taqbilx mal-interpretazzjoni tal-Qorti Ġenerali li ddikjarat infondata l-azzjoni ppreżentata minn Alfamicro, fejn ikkundannata thallas lill-Kummissjoni Ewropea l-ammont ta' EUR 277 849,93, inkrementat b'EUR 26,88 ta' interessi għal kull ġurnata ta' dewmien fil-hlas. Alfamicro tqis li l-Qorti Ġenerali jmissha ddeċidiet il-kawża billi bbażat lilha nnifisha fuq l-Artikolu 263 TFUE, u mhux fuq l-Artikolu 272 TFUE. Barra minn hekk, Alfamicro tqis li l-Kummissjoni, bhall-Qorti Ġenerali, ma osservatx, fid-deċiżjoni tagħha, li għandha n-natura ta' deċiżjoni amministrattiva, il-prinċipji ta' proporzjonalità, ta' *bona fide*, u ta' ċertezza legali.
- Alfamicro ssostni li, kemm l-analizi kif ukoll il-kuntest, tal-ittra tal-Kummissjoni tat-28 ta' Ottubru 2014, juru li din l-ittra tikkostitwixxi att amministrattiv deċiżjonali, jiġifieri deċiżjoni amministrattiva. Il-kliem li bih huwa redatt, il-fatt li huwa bbażat fuq verifika tal-Qorti tal-Awdituri, il-fatt li l-Kummissjoni siltet konkluzjonijiet mill-verifika għall-ftehimiet kollha li fihom hija parti l-appellanti, l-aġġustamenti mwettqa mill-Kummissjoni, kollha jindikaw li din hija kwistjoni ta' deċiżjoni amministrattiva. Is-sentenza tal-Qorti Ġenerali, li tirrifletti l-interpretazzjoni tal-Qorti tal-Ġustizzja fis-sens li tattribwixxi lill-azzjoni ppreżentata l-kwalità ta' azzjoni dikjaratorja u mhux ta' azzjoni li tikkontesta deċiżjoni amministrattiva, tillimita serjament id-drittijiet tad-difiza tal-appellanti. Barra minn hekk, Alfamicro tqis li l-Qorti Ġenerali kisret b'mod serju l-prinċipju ta' ugwaljanza bejn il-partijiet u l-prinċipju ta' ekwilibriju kuntrattwali.
- Billi naqqset iktar minn 93 % mill-ghajjnuna miftehma mal-appellanti, il-Kummissjoni ma adottatx il-miżuri xierqa, hekk kif kien jimponi l-ftehim ta' ghajjnuna, u b'dan il-mod kisret il-prinċipju ta' proporzjonalità. Billi ma kkundannatx dan l-aġir tal-Kummissjoni, il-Qorti Ġenerali ma tosservax u taffettwa l-prinċipju ta' proporzjonalità. Minbarra dan, il-Kummissjoni, li kellha tadotta l-miżuri xierqa, adottat miżuri li ma kinux xierqa, li kienu arbitrarji, u għaldaqstant ma hemmx ċertezza legali. Billi ma kkundannatx dan l-aġir tal-Kummissjoni, il-Qorti Ġenerali wkoll ma tosservax il-prinċipju ta' ċertezza legali.